

# पटना को जाम से मुक्त करेंगी चार योजनाएं

राजधानी की इन योजनाओं पर **127.04 करोड़** होंगे खर्च

राज्य ब्यूरो, पटना : पथ निर्माण विभाग ने पटना समेत छह जिलों के लिए 161.15 करोड़ रुपये की लागत से 52 किमी सड़क बनाने की योजना को मंजूरी दी है। इनमें पटना शहर की चार बड़ी योजनाएं भी शामिल हैं, जिनपर 127.04 करोड़ रुपये खर्च किए जाएंगे।

पथ निर्माण मंत्री नंद किशोर यादव ने बताया कि पटना, समस्तीपुर, गोपालगंज, सिवान, मधुबनी, नालंदा और मुजफ्फरपुर में सड़क निर्माण की 13 योजनाओं के क्रियान्वयन के लिए 161.15 करोड़ रुपये की मंजूरी दी गई है। मंत्री ने बताया कि राजधानी को ट्रैफिक जाम से मुक्त करना सरकार का प्रमुख लक्ष्य है। पटना के विस्तार को देखते हुए यहाँ चार महत्वपूर्ण योजनाओं को मंजूरी दी गई है। इनमें पटना सिटी में राष्ट्रीय उच्च पथ संख्या 30, बाइपास से माधोपुर स्थित सुरक्षा बांध (वाया भरचा-भरची रोड) तक 8.02 किमी पथ निर्माण के लिए 33.22 करोड़, पश्चिम पटना में बांकीपुर-दानापुर मार्ग में 0.18 किमी रोड बनाने के लिए 1.19 करोड़, बेली रोड से पाटलिपुत्र

## पहल

- सूबे के छह जिलों में बनेंगी 52 किलोमीटर सड़क
- 13 योजनाओं के क्रियान्वयन को 161.15 करोड़ रुपये की मंजूरी
- इंदिरा भवन से रुकनपुरा के बीच बनेगा संपर्क पथ



रेलवे स्टेशन रोड का 1.85 किमी की दूरी तक सड़क बनाने के लिए 13.19 करोड़, दानापुर-खगौल पथ पर हथीखाना मोड़ से दानापुर उसरी शिवाला रोड के बीच 0.72 किमी के लिए 7.11 करोड़ एवं पुनाईचक स्थित इंदिरा भवन से रुकनपुरा रोड भाया समनपुरा समेत अन्य संपर्क पथों के लिए 73.05 करोड़ रुपये की मंजूरी दी गई है। यह कुल 13.25 किमी की योजना है।

इसी तरह समस्तीपुर में ताजपुर-महुआ हाजीपुर पथ के लिए 7.50 करोड़, गोपालगंज जिले के मांझी-बरौली मार्ग के लिए 3.41 करोड़ और सिवान जिले में मांझी-बरौली मार्ग के लिए 1.66

करोड़ तथा बबुनिया मोड़ से सिसवन डाला तक के लिए 6.92 करोड़ की स्वीकृति दी गई है।

मधुबनी जिले के दरभंगा-कमलतोल-बसैठा-सहारघाट रोड में 13.80 किमी रोड के लिए 6.17 करोड़, नालंदा जिले में कल्याण विंगत बाइपास रोड के लिए 69.71 लाख, वीरवतन से सीआरपीएफ कैंप के लिए 2.84 करोड़, घोसी-हुलासगंज-सुखियावा-खुदागंज रोड के लिए 3.46 करोड़ की मंजूरी दी गई है। मुजफ्फरपुर में साहेबगंज बाइपास के शेष कार्य को पूरा करने के लिए 1.85 करोड़ रुपये की स्वीकृति दी गई है।